


H' Attard

Xi tifikiriet minn tiegħi

**minn Normann J. Borg
Ex-Segretarju tas-Socjetà**



H' Attard, ir-rahall żgħir li fih twelid, trabbejt u s'issa dejjem għext, illum kiber sew u nbidel, hekk kif fih inbidlu wkoll hafna affarijiet. Il-popolazzjoni ta' H' Attard, meta kont għadni tifel (fis-snin 50) kienet ta' inqas minn 2,000 persuna filwaqt li llum qabżet l-10,000.

Il-popolazzjoni ta' dak iż-żmien kienet kollha kkoncentrata fiċ-ċentru tar-rahall, jiġifieri madwar il-knisja, fi sbatax-il (17) triq u xi dsatax-il (19) sqaq. It-toroq kollha li f'dak iż-żmien iffurmaw ir-rahall kienu: il-Kbira, il-Knisja, il-Belt Valletta, Birkirkara, Sant'Anton, it-Twila (illum Lord Strickland), il-Mithna, San Duminku, Sant'Anna, il-Mosta, il-Pjazzetta, Santa Marija, San Pawl, in-Nutar Zarb, l-Imdina, Hal Qormi u Haż-Żebbuġ; filwaqt li sqaqien residenzjali kien hawn erba fi Triq il-Mosta, tlieta fi Triq Hal Qormi u fi Triq il-Mithna, tnejn fi Triq l-Imdina, Triq San Pawl u Triq il-Pjazzetta u wiehed fi Triq il-Knisja, Triq Sant'Anna u Triq San Duminku. Kien hawn ukoll numru żgħir (mhux aktar minn għaxra) ta' rżieżet residenzjali 'l barra mir-rahall.

Barra minn dawn it-toroq u sqaqien kienu jeżistu ċertu postijiet madwar ir-rahall li kienu magħrufa b'ismijiet oħra, bħal Ta' Fgieni (illum in-naha ta' Triq Kananea), taht ir-rahall (Triq San Pawl), ix-Xarolla (in-naha ta' Triq iż-Żagħfran), tas-*'Searchlight'* (quddiem in-Nicholsons fejn illum hemm għnien Pierre Muscat), taht Sant'Anton (hdejn il-Corinthia) u xi oħrajn fosthom il-Qsajjem (illum Misrah Kola).

L-uniku post li kien joffri xi ftit ta' rikreazzjoni (speċjalment fis-sajf) kien l-Istazzjon fi Triq Sant'Anton. Dan il-għnien kien totalment differenti minn kif nafuh illum; kien fih hafna aktar sigar kbar u kien kompletament miftuh. Kellu veduta sabiha hafna li kienet twassal f'il bogħod sew. Għall-irgħiel kien hawn żewġ Każini soċjali dak ta' din is-Socjetà li kien jismu 'Eastern Star' u l-iehor 'Santa Marija' flimkien ma' hwienet tax-xorb.

Skola u Duttrina

Bhala skola Primarja, fi tfuliti kienet tintuża Villa Caruana Gatto ta' Triq il-Belt Valletta, hdejn

l-Għassa tal-Pulizija. Din kienet tikkonsisti f'madwar għaxar klassijiet u għieli kien hemm żmien li kienu jintużaw xi żewġ kmamar bhala klassijiet fid-Domus (speċi ta' Ċentru Parrokjali) li kien hemm wara l-Kampnar (illum Misrah Tumas Dingli) u li kien twaqqja fis-snin sittin. Lejn tmiem is-snin hamsin kienet bdiet tinbena l-iskola Primarja preżenti (Skola Tumas Dingli) li mbagħad bdiet tintuża fis-sena 1961.

Attività ferm popolari ta' l-iskola f'dak iż-żmien, kien il-Kunċert tal-Milied li kien jittella kull sena bil-partecipazzjoni ta' hafna mit-tfal ta' l-stess skola; min jireċta u min ikanta fil-kor. Kien ikun sforz kollettiv tal-għalliema (li kienu kważi kollha minn H' Attard) li minn żmien sew qabel il-Milied kienu jibdeu jippreparaw, minn għal haġa u min għal oħra bil-għan dawn il-*'Concerts'* ikunu dejjem suċċess. Niftakar li fost il-mistednin distinti kien regolarment jattendi d-Direttur ta' l-Edukazzjoni u drabi oħra anke l-Gvernatur.

Bhala tagħlim tad-duttrina (M.U.S.E.U.M.) konna nattendu f'żewġ ċentri; dak tas-subien fi Triq il-Kbira u dak tal-bniet niftakru fid-Domus, fi Triq Hal Qormi u anke fi Triq il-Mithna.

Il-Kappillan Dun Mikiel Balzan

Jien twelid fi żmien dan il-kappillan u tghammid mill-mibki Dun Pawl Pace, li aktar tard sar Monsinjur Onorarju tal-Katridal tal-Mdina, fejn skond hu stess jiena kont it-tieni tarbija li ġejt mghammed minnu wara li kien ha s-sacerdozju.

Bhala kleru niftakar ukoll lil Dun Ġużepp Dingli, lil Dun Karm Pace (hu Dun Pawl) li kien għadu kif sar sacerdot u lill-Kjeriku Pawlu Vella. Ma' dawn inżid li kelli idea żgħira ta' hu l-Kappillan Balzan li kien miet f'H' Attard f'Diċembru tal-1949.

Fis-snin hamsin kienu jiġu regolarment jagħtu s-servizz tagħhom fil-parroċċa tagħna, Dun Manwel Schembri minn San Pawl il-Bahar u li fil-gwerra kien għamel xi żmien refuġjat H' Attard, kif ukoll Dun Salv Sammut minn Hal Lija.

Il-Kappillan Balzan li aktar tard gie mahtur Monsinjur tal-Katridal, kien ihobb l-festi b'ċertu

solennità, fosthom Corpus, il-Qalb ta' Ġesù, is-Sultana u naturalment il-festa Titulari dik tal-Patrana taghna Santa Marija. Huwa kien jistieden għadd ġmielu ta' saċerdoti u patrijiet biex jiehdu sehem fil-funzjonijiet tal-knisja flimkien ma' l-Orkestra tal-Kappella Carlo Diacono, immexxija minn ibnu Frankie. Mal-Orkestra kien ikollu vuċijiet ta' livell għoli speċjalment dawk solisti. Nhar Corpus niftakar isiru żewġ purċissjonijiet, wahda fil-ghodu u l-oħra fil-ghaxija u fiż-żewġ purċissjonijiet kienet tinghata l-Barka Sagramentali f'dar fi triq Sant'Anton (fil-wesgha fejn tmiss ma' Triq B'Kara). Fil-Purċissjoni tal-Qalb ta' Ġesù kienu jiehdu sehem l-ghaqdjet kollha ta' H'Attard, kemm dawk reliġjużi kif ukoll dawk ċivili, kulhadd wara l-Bandalora jew l-Istendard tal-Ghaqda tieghu. Fil-każ ta' din is-Soċjetà kienu jimxu l-Kumitat u Soċi wara il-Bandalora li kienet inhadmet fl-1956. F'nofs il-Purċissjoni kienet tinghata l-Barka Sagramentali quddiem id-dar tal-familja Pisani fi Triq San Duminku.

Niftakar mhux hażin il-festi kbar li kienu saru għall-festa ta' Santa Marija fl-1951, meta kienet ġiet iċċelebrata d-Domma ta' l-Assunta. Fost l-aktar affarijiet li bqajt niftakar hemm dik ta' l-istatwa Titulari ta' Santa Marija armata fuq l-Artal Maġġur, proprju fuq it-tabernaklu u taht il-Mant abjad li kien jintrama fil-festa tal-Qalb ta' Ġesù.

Fis-snin hamsin il-festi ta' barra ta' Santa Marija kienu jsiru fuq jumejn jew tlieta biss. Niftakar li fi żmien il-Kappillan Balzan fl-aħhar Tridwu ġieli ġiet iddoqq Banda tat-tfal mill-Istitut ta' San Ġużep, jew l-Iscounts u ġieli anke l-Banda tal-Pulizija. Meta imbagħad saru l-istatwi tal-Papa Piju XII u xi sena wara dik ta' Malta (li għadhom jintramaw it-tnejn hdejn il-Knisja), għal xi żmien fl-aħhar tat-Tridwu kienu jsiru xi marċi b'xi wahda minnhom qabel ma tittella fuq il-pedestall tagħha. Fil-Każin ta' din is-Soċjetà, f'dak iż-żmien kienet drawwa li fl-aħhar tat-Tridwu kienu jgħubu 'Jazz Band'.

Għad għandi idea żgħira tat-tberik taċ-Ċimiterju prezenti, hekk imsejjah 'Tal-Providenza' li sar fl-1950. Izda niftakar sew il-pavimentar tal-Knisja kif nafuh illum, li kien sar fl-istess perjodu. Niftakar sew waqt li fil-Knisja kien għaddej ix-xogħol, nhar ta' Hadd lilna t-tfal kienu jehduna għall-quddies fil-Kappella ta' Sant'Anna jew f'dik ta' San Pawl.

Għadni niftakar sew ukoll fil-bidu tas-snin hamsin, it-tberik ta' l-ewwel ġebela ta' l-isptar Santa Katerina, illum tinsab id-Dar ta' l-Anzjani u dak iż-żmien jiena kont abbati.

Xelters u Loghob

Skond ma kienet tghid ommi, jiena darba wahda biss inżilt (jew nizzluni) fix-xelter, għaliex il-gwerra

kienet waslet fi tmiemha hawn Malta. Izda dan in-nuqqas żgur li pattejt fis-sena 1956. F'dik il-habta kienet qamet il-kwistjoni tal-Kanal tas-Suez u kien hawn biza kbir li setgħet terġa tfaqqa gwerra oħra. Bħala prekawzjoni għal kull eventwalita kienu reġġu infethu x-xelters pubbliċi kollha sabiex jtnaddfu u jkunu lesti f'każ ta' emerġenza. Għalina t-tfal din kienet avventura bla hsieb għaliex ma' kienx hawn xelter wiehed f'H'Attard li ma inżilniex fih.

F'dak iż-żmien f'H'Attard ma' kienx hawn post wiehed addattat fejn it-tfal setgħu b'xi mod jilgħabu, għalhekk il-loghob taghna kien isir kollu fit-toroq. L-aktar żewġ postijiet iffrekwentati mit-tfal għal kull xorta ta' loghob kienu Triq Hal Qormi (wara ċ-Ċentru Parrokkjali, li dak iż-żmien konna insibuha bħala d-dar tal-'Commander') u fi Triq San Duminku (bejn Triq Sant'Anna u Triq il-Mithna). Il-loghob tal-ballun kien dejjem l-aktar wiehed popolari mat-tfal subien, izda konna nilgħabu wkoll xi loghob iehor, fosthom b'xi 'scooter' jew 'truck' li nagħmlu ahna bl-injam. Konna nilgħabu wkoll biċ-ċrieki (tal-lastiku jew metall, skond x'insibu), bil-boċċi, noli u loghob iehor.

Meta bdejna nikbru konna ninzlu nilgħabu l-futbol f'għalqa taht Sant'Anton (quddiem il-Corinthia), li dak iż-żmien kien hemm lukanda żgħira jisimha "Royal Hotel". Aktar tard meta din l-għalqa ittiedet għal bini, instabet għalqa oħra li ma kienetx tinhadem. Din kienet in-naha l-oħra tar-rahall fi Triq l-Imdina, quddiem il-mixtla ta' Wied Incita hdejn iż-żona industrijali (dak iż-żmien magħrufa bħala tal-'Buffs' jew l-R.A.O.C). Wara ftit taż-żmien ippruvajna nirrangaw xi ftit is-sitwazzjoni u biex ma nibqghux nilgħabu b'żewġ ġebliet bħala lasti, konna hloqna par lasti ta' l-injam li kienu jizzarmaw, u faċli jingarru. Konna bdejna norganizzaw xi kompetizzjoni '7 a-side' bejn erba' Timijiet. Ma kienetx haġa faċli li f'dak iż-żmien issib 40 żgħażuġ minn H'Attard interessati li jilgħabu l-futbol.

Dawn l-imberkin lasti kienu jintrefghu fil-Każin tas-Soċjetà taghna u konna intellghuhom biss meta nkunu ser nilgħabu xi partita. Il-problema kienet li kien ikun hawn hafna entużjażmu biex jingarru l-lasti għal-loghob, izda wara hafna kienu dawk li jipprovaw jisgiċċaw baxx baxx. Din l-għalqa baqgħet hekk sakemm beda l-iżviluup ta' Misrah Kola f'nofs is-snin sittin. Wara bdiet tintuża biċċa għalqa li kien fadal meta nbni l-ewwel parti ta' l-iskola l-għdida. Fil-prezent parti minn din l-għalqa qed isservi bħala 'ground' ta' l-iskola.

Hwienet u Servizzi

Minkejja li lejn it-tmiem tas-snin sittin il-

popolazzjoni ta' H'Attard kienet ghadha ta' bejn 1-2,000 u 1-2,500 ruh, ir-rahall kien igawdi minn għadd ġmiel ta' hwienet u servizzi oħra. Niftakar li fir-rahall kienu jeżistu dawn il-hwienet: tal-merċa (6); tax-xorb (5); mastrudaxxi (5); tal-haxix (2); parrukiera (2); tal-laħam (2); fran tal-hobż (2); hanut tal-halib; 'Bazaar'; tal-ġwies, hajjat, tal-kotba; landier, u żewġ pompi tal-petrol. Ma dawn wiehed irid iżid numru ta' bejjiegha oħra li kienu jiġu kuljum, fosthom tal-pitrolju (2); tal-hobż (iżjed minn wiehed); tal-haxix; tal-pastizzi; filwaqt li oħrajn kienu jiġu minn żmien għal żmien, bħal ta' l-imluha; tad-drappijiet; it-Tork (x'aktarx Tuneżin) ibiegh il-ġwielaq, paljijiet u lakumja; kif ukoll tal-kappar (mara twila u mibruma b'barmil fuq rasha u iehor f'idejha).

Bħala servizzi niftakar li kull tant żmien kien jiġi landier li kien jarma f'xi kantuniera jsewwi dak kollu li jipprezentawlu, fosthom friskaturi, bramel, ktieli, u affarijiet oħra magħmula mill-landa. Kien jiġi raġel bi hmara għajjena li kienet iġorr mola fuq karettun, biex is-sid isinn is-skieken, u imqassijiet. Niftakar ukoll li xi drabi f'il bogħod kien jiffaċċa dak tat-terramaxka, li kienet tkun, miġbuda minn hmar.

It-tqassim tal-posta kienet issir minn pustier wiehed, f'xemx u xita, bir-rotta. Dan kien jiġi minn Birkirkara.

Niftakar ukoll it-tqassim tas-silġ lill-hwienet tal-laħam u xi djar privati, peress li l-'*fridges/freezers*' kienu għadhom xi ftit 'il bogħod. Għadni nara lis-sorijiet tal-Bon Pastur jiġbru l-hatab mill-ġonna bil-hmara. Id-dawl tat-toroq kienu jinxtegħlu u jintfew manwalment kuljum, permezz ta' żewġ '*switches*', wiehed mal-hajt tas-Sagristija (*in-naħa taċ-Ċentru*), u l-iehor mal-hajt ta' Villa Bologna, faċċata ta' l-Istazzjon. Dan ix-xogħol ta' kuljum kien isir minn ċertu Anġlu, li kien il-ġar tagħna. Fost id-diversi xogħlijiet li dan kien jagħmel kien hemm ukoll l-infietah ta' l-Orġni tal-Knisja waqt il-funzjonijiet. Dak iż-żmien, dan l-Orġni antik (1891) ma' kienx jahdem bl-elettriku bħall-lum, u kien jinhtieg li l-minfah tiegħu jkollu l-arja l-hin kollu biex ikun jista' jdoqq in-noti helwin. Dan kien isir billi kienet tiddawwar ir-rotta kbira bla waqfien. Din is-sistema giet fi tmiemha fis-snin sittin fi żmien il-Kappillan Dalmas.

Vjatki u Funerali

Peress li fi tfuliti għamilt żmien mhux hażin inservi ta' abbati, kont midhla sew tas-servizzi reliġjużi, u għadni niftakar tajjeb il-Vjatki u l-Funerali ta' dak inhar.

Meta xi moribond ikun wasal fl-aħhar ta' hajtu kienet toħroġ purċissjoni żghira mill-Knisja bl-

Istendard aħmar tal-Vjatiku, warajh abbati jdoqq il-qanpiena u abbatini oħra jzommu l-fanali u l-apparat tat-Tqarbin. Is-sacerdot kien ikun akkumpanjat minn erba fratelli li jkunu qed iġorru l-Baldakkin u iehor bl-Umbrellun biex iwassal lis-Sacerdot minn taht il-Baldakkin sad-dar tal-moribond. Anke l-qniepen ta' l-agunija kienu jieħdu parti f'din il-Liturġija. Kienu jakkumpanjaw għadd ta' nies mal-Purċissjoni.

Drawwa oħra kienet li meta xi hadd ikun wasal fi tmiem ta' hajtu kull tant hin kien jindaqqu xi tokki ta' l-agunija. Dan kien sinjal fir-rahall li jindika li xi hadd wasal fl-aħhar. Fil-Knisja quddiem is-Sagrament kont tara xi sacerdot jitlob privatament għal dik ir-ruh. Niftakar sew lill-Kjeriku Pawlu Vella jagħmel dan it-talb.

Għall-Funerali ta' dawk li jmutu sew f'xi sptar u sew jekk ikunu ser jindifnu f'xi rahall iehor, kienu jingarru minn Karru bil-ħgieġ b'disinn artistiku għall-aħhar miġbud minn żewġt iżwiemel. Is-sacerdot akkumpanjat mill-abbati jirkbu fuq karozzella li tingibed minn żiemel. Għalina l-abbatini meta d-difna tkun ser issir fiċ-Ċimiterju ta' Santa Marija Addolorata kienet tkun esperjenza differenti minn dik tas-soltu. Il-vjaġġ saċ-Ċimiterju kien ikun xi ftit twil mhux hażin u l-qbiż fuq il-bank tal-karozzella kont tibqa thossu sa wara li tinżel minn fuq il-karozzella.

Peress li l-Isptar Monte Carmeli kien jiffirma parti mill-Parroċċa ta' H'Attard, kien ikollna diversi funerali li għalihom kienu jintużaw iż-żwiemel peress li d-dfin kien isir barra r-rahall. Mill-istess sptar kien ikollna wkoll funerali, hekk imsejha "tal-povri"; li kienu jkunu bla qraba u allura kien ikollu jieħu hsiebhom l-Istat. Dawn kienu jingarru b'mod sempliċi b'karozza irranġata għal dan l-iskop, ferm differenti minn dawk ta' dan iż-żmien.

Tagħrif Uffiċjali

It-televiżjoni lokali (MTV) beda jitrasmetti f'Settembru tal-1962 u sa dak iż-żmien, kif ukoll għal xi snin wara, meta l-pubbliku kien ikollu jiġi infurmat b'xi filmat governattiv, niftakar li d-Dipartiment tas-Saħha u dak tad-Difiża Ċivili kellhom Vann kbir, li fuq wara kien ikollu 'Screen' imdaqas li minn fuqu kienu jiġu segwiti films edukattivi u ta' importanza kbira speċjalment għaž-żamma ta' l-indafa u s-saħha pubblika. Peress li l-Gwerra ma kienetx ilha wisq li intemmet, id-Dipartiment tad-Difiża Ċivili kienu jagħmlu demostrazzjoni ta' l-użu tal-maskri u l-prekawzjonijiet bażiċi f'każ li tinqala xi gwerra oħra. Dan it-tip ta' xandir viżiv kien isir kull tant żmien u normalment kien jinżamm fi Triq Hal Qormi (wara ċ-Ċentru).

Qabel ma beda t-televiżjoni lokali, l-unika

sistema ta' xandir fid-djar kienet dik maghrufa bhala r- 'Rediffusion'; ghaldaqstant hafna avvizi tal-Gvern kienu jitwasslu regolarment lill-pubbliku permezz ta' din is-sistema. Niftakar sew iżda, li meta dawn l-avvizi kienu jkunu ta' importanza akbar mis-soltu, jew l-ahbarijiet ikunu ta' interess speċjali, dawn kienu jitwasslu lill-popolin billi jintuza

'loudspeaker' li kien hemm imwahhal fuq l-Ghassa tal-Pulizija, biex żgur kulhadd ikun jista jisma.

Dawn kienu xi whud mit-tifkiriet tieghi ta' H'Attard ta' dari, minn tfuliti saż-żghożija, li jfisser li xi whud minnhom jehduna lura sew fiż-żmien, aktar minn nofs seklu 'l bogħod.


Il-Website tas-Socjetà

www.lastellalevantina.com

<h2>Nature Pride</h2> <p>Your link for a blossoming garden</p> <h3>PET & GARDEN CENTRE</h3> <p>Pitkali Road, Attard (near Conimex) Tel: 2142 0414 • Mob: 7992 6985 Prop. Jesmond Mallia</p> <p>Mon to Fri: 8.30-13.00 & 16.00- 19.00 Sat: 8.30 - 13.00</p>	<p><i>Fresh Flowers</i> <i>Live Plants</i> <i>Fertilizers • Irrigation</i> <i>Garden Furniture</i> <i>Garden Tools</i> <i>Fountain Pumps</i> <i>Aquarium Products</i> <i>Pet Food</i> <i>& Accessories</i></p>
--	--

FRANKLIN GARAGE

24 HOURS TAXI SERVICE



Fully Airconditioned

Prop. Frank Gauci

'Mon Chateau'
Triq l-Ghenba, Attard BZN 04 - Malta
Tel: (356) 21 436538
Mob: 9947 1863, 9947 6475
Fax: 21 412390

PREMIER CUT

PURVEYORS OF FINE MEATS GAME & POULTRY

Delicious selection of homemade sausages, burgers & kebabs, Specialising in marinated meats & poultry. We supply parties, bbq & other functions

For Orders Contact:
Tony Carabott
Mob: 9965 8078
Tel: 21 437 885
Triq Kananea, Attard BZN 04